

ရာဇဝတ်ပြင်ဆင်မှု
ပြည်ထောင်စုတရားလွှတ်တော်ချုပ်တရားသူကြီး
ဦးမြင့်အောင်ရှေ့တွင်

+ ၂၀၁၇ ခုနှစ်
ဇွန်လ ၂ ရက်

ဦးစောမင်းဦး ပါ ၃

နှင့်

ပြည်ထောင်စုသမ္မတမြန်မာနိုင်ငံတော် ပါ ၂ *

လယ်ယာမြေဥပဒေပုဒ်မ ၃၅ အရ စွဲချက်တင်နိုင်ရန် လယ်ယာမြေ
လုပ်ပိုင်ခွင့်ရရှိသူဖြစ်ရန်လိုခြင်း

ဆုံးဖြတ်ချက်။ ။ အချင်းဖြစ်ချောင်းမြေနှင့်စပ်လျဉ်း၍ ကျေးရွာ
နှစ်ရွာအကြား အငြင်းပွားလျက်ရှိသဖြင့် မည်သူ့ကိုမျှ လုပ်ကိုင်ခွင့်
ချထားပေးခြင်းမရှိသေးမီ လျှောက်ထားသူတို့က ဝင်ရောက်လုပ်ကိုင်
သည်ဟုအဆိုရှိရာ လျှောက်ထားသူတို့သည် အချင်းဖြစ်အငြင်းပွား
ချောင်းမြေကို လုပ်ကိုင်ခွင့်ရသူများမဟုတ်ကြောင်း ထင်ရှားသည်။

* ၂၀၁၆ ခုနှစ်၊ ရာဇဝတ်ပြင်ဆင်မှုအမှတ် ၈၂၇ (ခ)
+ ၂၀၁၆ ခုနှစ်၊ ရာဇဝတ်ပြင်ဆင်မှုအမှတ် ၈၄ (ခ) တွင်ချမှတ်သော ၂၀၁၆ ခုနှစ်၊
အောက်တိုဘာလ ၁၈ ရက်စွဲပါ မကွေးတိုင်းဒေသကြီးတရားလွှတ်တော်၏ အမိန့်ကို
ပြင်ဆင်မှု

၂၀၁၇
ဦးစောမင်းဦး ပါ ၃
နှင့်
ပြည်ထောင်စုသမ္မတ
မြန်မာနိုင်ငံတော် ပါ ၂

သို့ဖြစ်ရာ လျှောက်ထားသူတို့သည် ယင်းဥပဒေပုဒ်မ ၁၂ ပါ စည်းကမ်း
ချက်ကိုလိုက်နာရန် တာဝန်ရှိသူများဖြစ်သည်ဟု ကောက်ယူနိုင်မည်
မဟုတ်သည့်အလျောက် ယင်းဥပဒေပုဒ်မ ၁၂ ပါ ပြဋ္ဌာန်းချက်ကို
လိုက်နာရန် ပျက်ကွက်သူများအဖြစ် ယင်းဥပဒေပုဒ်မ ၁၉ အရ ၎င်းတို့
အပေါ် အရေးယူနိုင်မည်လည်းမဟုတ်ပေ။

ထပ်မံဆုံးဖြတ်ချက်။ ။ ထို့ပြင် လယ်ယာမြေဥပဒေပုဒ်မ ၁၉
အရ အရေးယူရာတွင် လယ်ယာမြေလုပ်ပိုင် ခွင့်ဖြစ်လျှင် နည်းဥပဒေ
၅၇ နှင့်အညီ စုံစမ်းစစ်ဆေးမှုပြုလုပ်ရမည်ဖြစ်ပြီး မြေနုကျွန်းမြေ
လုပ်ပိုင်ခွင့်အငြင်းပွား ခြင်းနှင့်စပ်လျဉ်း၍ လယ်ယာမြေနည်းဥပဒေ ၁၀၈
(က) အရ မြို့နယ်အတွင်း ရပ်ကွက် သို့မဟုတ် ကျေးရွာအုပ်စု
အချင်းချင်းအငြင်းပွားခြင်းဖြစ်ပါက မြို့နယ်လယ်ယာမြေစီမံခန့်ခွဲမှုအဖွဲ့
သည် ရပ်ကွက် သို့မဟုတ် ကျေးရွာအုပ်စု လယ်ယာမြေစီမံခန့်ခွဲမှုအဖွဲ့များ
နှင့် ကွင်းဆင်းစစ်ဆေး၍ ညှိနှိုင်းဖြေရှင်းပြီး ခရိုင်လယ်ယာမြေစီမံခန့်ခွဲမှု
အဖွဲ့မှတစ်ဆင့် တိုင်းဒေသကြီး သို့မဟုတ် ပြည်နယ်လယ်ယာမြေ
စီမံခန့်ခွဲမှုအဖွဲ့သို့ တင်ပြအဆုံးအဖြတ်ခံယူရမည်ဖြစ်သည်။

လယ်ယာမြေဥပဒေပုဒ်မ ၂၀ တွင် ယင်းဥပဒေပုဒ်မ
၁၉ အရ ချမှတ်သည့်အမိန့်ကို လိုက်နာခြင်းမရှိ လျှင် လိုက်နာခြင်းမရှိသည့်
လယ်ယာမြေလုပ်ပိုင်ခွင့် ရရှိသူကို ယင်းအမိန့်ပါ သတ်မှတ်ရက်
ကျော်လွန်ပါက ဝန်ကြီးဌာနက ဤကိစ္စအတွက်ခန့်အပ်သည့် လယ်ယာမြေ
စီမံခန့်ခွဲရေးအဖွဲ့က တရားရုံးသို့ ဦးတိုက်လျှောက်ထားတရားစွဲဆိုနိုင်
ကြောင်း ပြဋ္ဌာန်းထားသည်ဖြစ်ရာ ပုဒ်မ ၁၉ အရ ချမှတ်သောအမိန့်ကို
လိုက်နာရန်ပျက်ကွက်သော လယ်ယာမြေလုပ်ပိုင်ခွင့်ရသူကို ပုဒ်မ ၃၅

အရ အရေးယူနိုင်မည်ဖြစ်ပြီး အငြင်းပွားချောင်းမြေနုကို လုပ်ပိုင်ခွင့်မရရှိ
သေးသော လျှောက်ထားသူတို့အား လယ်ယာမြေဥပဒေပုဒ်မ ၃၅ အရ
အရေးယူနိုင်မည်မဟုတ်ပေ။

၂၀၁၇
ဦးစောမင်းဦး ပါ ၃
နှင့်
ပြည်ထောင်စုသမ္မတ
မြန်မာနိုင်ငံတော် ပါ ၂

- လျှောက်ထားသူများအတွက် - ဒေါ်ဟန်စုယဉ်၊
တရားလွှတ်တော်ရှေ့နေ
- လျှောက်ထားခံရသူများအတွက် - ၁။ ဦးအေးမင်း၊
ဒုတိယညွှန်ကြားရေးမှူး၊
ပြည်ထောင်စုရှေ့နေချုပ်ရုံး
၂။ ကိုယ်တိုင်၊ မလာ

ရေနံချောင်းမြို့နယ်တရားရုံး ၂၀၁၆ ခုနှစ်၊ ရာဇဝတ်ကြီးမှု
အမှတ် ၃၆ တွင် လျှောက်ထားသူများဖြစ်သော ဦးစောမင်းဦးပါ-၃ က
၎င်းတို့အပေါ် လယ်ယာမြေဥပဒေပုဒ်မ ၃၅ အရ စွဲချက်တင်သည့်အမိန့်ကို
မကျေနပ်သဖြင့် မကွေးခရိုင်တရားရုံးနှင့် မကွေးတိုင်းဒေသကြီး
တရားလွှတ်တော်သို့ ပြင်ဆင်မှုအဆင့်ဆင့် တင်သွင်းရာတွင် အောင်မြင်မှု
မရသောကြောင့် ဤရာဇဝတ်ပြင်ဆင်မှုကိုတင်သွင်းသည်။

အမှုမှာ ရေနံချောင်းမြို့နယ်၊ အုတ်ရှစ်ကုန်းကျေးရွာအုပ်စု၊
ကွင်းအမှတ် ၃၀၊ နတ်ကန်ဦးအရှေ့ကွင်း နှင့် ကွင်းအမှတ် ၃၀၊ ၃၀/
၂၉၂၁ နတ်ကန်ဦးအနောက်ကွင်းများရှိ အငြင်းပွားလျက်ရှိသော
ချောင်းမြေနုလုပ်ပိုင်ခွင့်နှင့်စပ်လျဉ်း၍ မြို့နယ်လယ်ယာမြေစီမံခန့်ခွဲမှုအဖွဲ့
က ဥပဒေနှင့်အညီ လုပ်ကိုင်ခွင့်ခွဲဝေချထားပေးမည်ဖြစ်သောကြောင့်
မည်သူမျှ ဝင်ရောက်စိုက်ပျိုးခြင်းမပြုရန် တားမြစ်ထားပါလျှက် သစ်ဖြူပင်

၂၀၁၇
ဦးစောမင်းဦး ပါ ၃
နှင့်
ပြည်ထောင်စုသမ္မတ
မြန်မာနိုင်ငံတော် ပါ ၂

ရွာနေ ဦးစောမင်းဦး၊ ဦးခင်မောင်ထွေး နှင့် ဦးကျော်မင်းလွင်တို့မှ ကျူးကျော်
စိုက်ပျိုးကြောင်း အုတ်ရှစ်ကုန်းကျေးရွာအုပ်စု လယ်ယာမြေစီမံခန့်ခွဲမှု
အဖွဲ့၏တင်ပြချက်အရ မြို့နယ်လယ်ယာမြေစီမံခန့်ခွဲမှုအဖွဲ့က ဦးစောမင်းဦး
ပါ ၃ ဦးအား လယ်ယာမြေဥပဒေပုဒ်မ ၁၉ အရ ငွေဒဏ် ၁၀၀၀၀ကို
၁၉-၁-၂၀၁၆ နေ့ နောက်ဆုံးထားပေးဆောင်ရန် ချမှတ်သည့်အမိန့်ကို
လျှောက်ထားသူတို့က မလိုက်နာသဖြင့် မြို့နယ်လယ်ယာမြေစီမံခန့်ခွဲမှု
အတွင်းရေးမှူး ဦးမျိုးခိုင်က လယ်ယာမြေဥပဒေပုဒ်မ ၃၅ အရ တိုင်လျှောက်
စွဲဆိုသောအမှုဖြစ်သည်။

လျှောက်ထားသူတို့၏ရှေ့နေက လျှောက်ထားသူတို့သည်
အငြင်းပွားသည့် ချောင်းမြေနေ့တွင် ဝင်ရောက် ထွန်ယက်လုပ်ကိုင်ခြင်းမရှိ၍
လယ်ယာမြေဥပဒေပုဒ်မ ၁၉ အရ ငွေဒဏ်မပေးဆောင်ခြင်းဖြစ်ကြောင်း၊
မြို့နယ်လယ်ယာ မြေစီမံခန့်ခွဲမှုအဖွဲ့သည် လယ်ယာမြေဥပဒေနှင့်အညီ
အခြေခံကျကျ စိစစ်၍ ကွင်းဆင်းဆောင်ရွက်ခဲ့ခြင်းမရှိဘဲ နတ်ကန်ဦး
ကျေးရွာတောင်သူများ၏ တိုင်ကြားချက်အရ ငွေဒဏ်တပ်ရိုက်ခဲ့ခြင်း
ဖြစ်ကြောင်း၊ လယ်ယာမြေဥပဒေပုဒ်မ ၁၂ ပါ အချက်တစ်ရပ်ရပ်ကို
ဖောက်ဖျက်ခြင်း ရှိ မရှိ စိစစ်ဖော်ထုတ်၍ ကျူးလွန်ကြောင်းထင်ရှားမှသာ
ယင်းဥပဒေ ပုဒ်မ ၁၉ အရ ငွေဒဏ်ချမှတ်ရမည်ဖြစ်ပြီး သတ်မှတ်ရက်တွင်
ပေးဆောင်ရန် ပျက်ကွက်မှသာ ယင်းဥပဒေပုဒ်မ ၃၅ အရ စွဲဆိုရမည်ဖြစ်
ကြောင်း၊ မြို့နယ်လယ်ယာမြေစီမံခန့်ခွဲမှုအဖွဲ့၏ နည်းစနစ်မမှန်သော
ဆောင် ရွက်မှုကို မျက် ကွယ် ပြု၍ လျှောက် ထား သူ များ အပေါ်
စွဲချက်တင်သည်မှာ မှားယွင်းကြောင်း၊ လျှောက်ထားသူများအပေါ်
စွဲချက်တင်သည့်အမိန့်နှင့် ယင်းအမိန့်ကိုအတည်ပြုသည့် တရားရုံး

အဆင့်ဆင့် အမိန့်ကို ပယ်ဖျက်ပေးသင့်ကြောင်း လျှောက်ထားတင်ပြသည်။

ပြည်ထောင်စုရှေ့နေချုပ်ရုံး ဒုတိယညွှန်ကြားရေးမှူးက လျှောက်ထားသူများသည် မြို့နယ်လယ်ယာမြေစီမံခန့်ခွဲမှုအဖွဲ့က ချမှတ်သည့်ဒဏ်ကြေးကို သတ်မှတ်ရက်အတွင်း ပေးဆောင်ခြင်းမရှိ၍ လယ်ယာမြေဥပဒေပုဒ်မ ၁၉ အရ ချမှတ်သည့်အမိန့်ကို လိုက်နာရန် ပျက်ကွက်သည်ဟု ပေါ်ပေါက်ကြောင်း၊ မြို့နယ်လယ်ယာမြေစီမံခန့်ခွဲမှု အဖွဲ့က လယ်ယာမြေဥပဒေပုဒ်မ ၁၉ အရ ချမှတ်သည့်အမိန့်ကို လိုက်နာဆောင်ရွက်ခြင်း ရှိ မရှိကိုသာ စိစစ်သုံးသပ်ရန်ဖြစ်ပါ ကြောင်း၊ မြို့နယ်လယ်ယာမြေစီမံခန့်ခွဲမှုအဖွဲ့က ချမှတ်သည့်အမိန့်အပေါ် ကျေနပ်မှု မရှိပါက သတ်မှတ်သည့်ရက်အတွင်း ခရိုင်လယ်ယာမြေစီမံခန့်ခွဲမှုအဖွဲ့သို့ သတ်မှတ်ချက်နှင့်အညီ အယူခံနိုင်ကြောင်း၊ ထိုသို့အယူခံခြင်းမရှိသည့် အပြင် လျှောက်ထားသူများသည် မြို့နယ်လယ်ယာမြေစီမံခန့်ခွဲမှုအဖွဲ့၏ လယ်ယာမြေဥပဒေပုဒ်မ ၁၉ အရ ချမှတ်သည့်အမိန့်ကိုလိုက်နာရန် ပျက်ကွက်သဖြင့် လယ်ယာမြေဥပဒေပုဒ်မ ၃၅ အရ စွဲချက်တင်သည်မှာ မှန်ကန်ကြောင်း ပြင်ဆင်မှုကို ပလပ်သင့်ကြောင်း လျှောက်လဲတင်ပြသည်။

၂၀၁၇
ဦးစောမင်းဦး ပါ ၃
နှင့်
ပြည်ထောင်စုသမ္မတ
မြန်မာနိုင်ငံတော် ပါ ၂

လယ်ယာမြေဥပဒေပုဒ်မ ၃ (ဃ) တွင် လယ်ယာမြေ လုပ်ပိုင်ခွင့်ဆိုသည်မှာ နိုင်ငံတော်သည် မြေယာအားလုံး၏ ပင်ရင်းပိုင်ရှင် ဖြစ်၍ လယ်ယာမြေကို စိုက်ပျိုးထုတ်လုပ်မှု တိုးတက်မြှင့်တင်ရေးအရ အလို့ငှာ ဤဥပဒေ၊ ဤဥပဒေအရ ထုတ်ပြန်သည့် နည်းဥပဒေ၊ စည်းမျဉ်းစည်းကမ်း များနှင့်အညီ လက်ဝယ်ထားရှိ၍ စိုက်ပျိုးလုပ်ကိုင် အသုံးချခွင့်ပြုခြင်းကို ဆိုကြောင်း အဓိပ္ပါယ်ဖွင့်ဆိုထားသည်။

၂၀၁၇
ဦးစောမင်းဦး ပါ ၃
နှင့်
ပြည်ထောင်စုသမ္မတ
မြန်မာနိုင်ငံတော် ပါ ၂

အမှုတွင် ရေနံချောင်းမြို့နယ်၊ အုတ်ရှစ်ကုန်းကျေးရွာ အုပ်စုအတွင်းရှိ နတ်ကန်ဦးအရှေ့ကွင်းနှင့် အနောက်ကွင်းရှိ ချောင်းမြေနု လုပ်ကိုင်ခွင့်ချထားခြင်းနှင့် ပတ်သက်ပြီးနတ်ကန်ဦးနှင့် အုတ်ရှစ်ကုန်း ကျေးရွာများကြား လုပ်ပိုင်ခွင့်အငြင်းပွားနေသဖြင့် မြို့နယ်လယ်ယာမြေ စီမံခန့်ခွဲမှုအဖွဲ့က ထိုကွင်းကိုချန်လှပ်၍ ကျန်ချောင်းမြေနုများ ခွဲဝေချထား ရန်ဆုံးဖြတ်ကြောင်းကို ၈-၁-၂၀၁၆ နေ့က အုတ်ရှစ်ကုန်းရွာ လယ်ယာမြေ စီမံခန့်ခွဲမှုအဖွဲ့သို့ အကြောင်းကြားခဲ့သည်ဟု မြို့နယ်လယ်ယာမြေစီမံခန့်ခွဲမှု အတွင်းရေးမှူး ဦးမျိုးခိုင် (လိုပြ-၁) ၏ ထွက်ဆိုချက်အရတွေ့ရသည်။

မြေနုကျွန်းလုပ်ပိုင်ခွင့်ကို လယ်ယာမြေနည်းဥပဒေ ၁၀၃ အရ နှစ်စဉ်ချထားရမည်ဖြစ်ရာ ကျေးရွာအုပ်စုလယ်ယာမြေစီမံခန့်ခွဲမှု အဖွဲ့၏ တင်ပြချက်၊ မြို့နယ်လယ်ယာမြေစီမံခန့်ခွဲမှုအဖွဲ့၏ အချင်းဖြစ် ချောင်းမြေနုတွင် ခွင့်ပြုချက်မရှိဘဲ စိုက်ပျိုးလုပ်ကိုင်ခြင်းမပြုရန် တားမြစ်စာ သက်သေခံ- က တို့အရ အငြင်းပွားချောင်းမြေနုအား စိုက်ပျိုး လုပ်ကိုင်ရန် မြို့နယ်လယ်ယာမြေစီမံခန့်ခွဲမှုအဖွဲ့က မည်သူ့ကိုမျှလုပ်ပိုင်ခွင့် ချပေးထား ခြင်းမရှိသေးသည်မှာ ပေါ်လွင်သည်။

လယ်ယာမြေဥပဒေပုဒ်မ ၁၂ တွင် လယ်ယာမြေ လုပ်ပိုင်ခွင့်ရရှိသူလိုက်နာရန် စည်းကမ်းချက်များကို သတ်မှတ်ပြဋ္ဌာန်းထား ပြီး အဆိုပါပြဋ္ဌာန်းချက်ကို လိုက်နာရန်ပျက်ကွက်လျှင် ဝန်ကြီးဌာနက ဤကိစ္စအလို့ငှာခန့်အပ်သည့် လယ်ယာမြေစီမံခန့်ခွဲမှုအဖွဲ့က ယင်းဥပဒေ နှင့် လယ်ယာမြေနည်းဥပဒေ ၅၇ နှင့်အညီ စုံစမ်းစစ်ဆေးပြီးနောက် ယင်းဥပဒေပုဒ်မ ၁၉ ပါ ပုဒ်မခွဲတစ်ရပ်ရပ်အရဖြစ်စေ၊ တစ်ရပ်ထက်ပို၍ ဖြစ်စေ အမိန့်ချမှတ် နိုင်မည်ဖြစ်သည်။

အချင်းဖြစ်ချောင်းမြေနု နှင့်စပ်လျဉ်း၍ ကျေးရွာနှစ်ရွာ အကြား အငြင်းပွားလျက်ရှိသဖြင့် မည်သူ့ကိုမျှ လုပ်ကိုင်ခွင့်ချထားပေးခြင်း မရှိသေးမီ လျှောက်ထားသူတို့က ဝင်ရောက်လုပ်ကိုင်သည်ဟု အဆိုရှိရာ လျှောက်ထားသူတို့သည် အချင်းဖြစ်အငြင်းပွားချောင်းမြေနုကို လုပ်ကိုင်ခွင့်ရ သူများမဟုတ်ကြောင်း ထင်ရှားသည်။ သို့ဖြစ်ရာ လျှောက်ထားသူတို့သည် ယင်းဥပဒေပုဒ်မ ၁၂ ပါ စည်းကမ်းချက်ကို လိုက်နာရန်တာဝန်ရှိသူများ ဖြစ်သည်ဟု ကောက်ယူနိုင်မည်မဟုတ် သည့်အလျောက် ယင်းဥပဒေပုဒ်မ ၁၂ ပါ ပြဋ္ဌာန်းချက်ကိုလိုက်နာရန် ပျက်ကွက်သူများအဖြစ် ယင်းဥပဒေပုဒ်မ ၁၉ အရ ၎င်းတို့အပေါ် အရေးယူနိုင်မည်လည်းမဟုတ်ပေ။

၂၀၁၇
 ဦးစောမင်းဦး ပါ ၃
 နှင့်
 ပြည်ထောင်စုသမ္မတ
 မြန်မာနိုင်ငံတော် ပါ ၂

ထို့ပြင် လယ်ယာမြေဥပဒေပုဒ်မ ၁၉ အရ အရေးယူရာ တွင် လယ်ယာမြေလုပ်ပိုင်ခွင့်ဖြစ်လျှင် နည်းဥပဒေ ၅၇ နှင့်အညီ စုံစမ်း စစ်ဆေးမှုပြုလုပ်ရမည်ဖြစ်ပြီး မြေနုကျွန်းမြေလုပ်ပိုင်ခွင့် အငြင်းပွားခြင်းနှင့် စပ်လျဉ်း၍ လယ်ယာမြေနည်းဥပဒေ ၁၀၈ (က) အရ မြို့နယ်အတွင်း ရပ်ကွက် သို့မဟုတ် ကျေးရွာအုပ်စုအချင်းချင်း အငြင်းပွားခြင်းဖြစ်ပါက မြို့နယ်လယ်ယာမြေစီမံခန့်ခွဲမှုအဖွဲ့သည် ရပ်ကွက် သို့မဟုတ် ကျေးရွာအုပ်စု လယ်ယာမြေစီမံခန့်ခွဲမှုအဖွဲ့ များနှင့် ကွင်းဆင်းစစ်ဆေး၍ ညှိနှိုင်းဖြေရှင်းပြီး ခရိုင်လယ်ယာမြေစီမံခန့်ခွဲမှုအဖွဲ့ မှတစ်ဆင့် တိုင်းဒေသကြီး သို့မဟုတ် ပြည်နယ်လယ်ယာမြေ စီမံခန့်ခွဲမှုအဖွဲ့သို့ တင်ပြအဆုံးအဖြတ်ခံယူရမည် ဖြစ်သည်။

မြို့နယ်လယ်ယာမြေစီမံခန့်ခွဲမှုအဖွဲ့က နတ်ကန်ဦးရွာမှ ဦးအောင်ခိုင်အပါအဝင် တောင်သူ ၁၀ ဦး ၏တိုင်ကြားချက် နှင့်စပ်လျဉ်း၍ ကျေးရွာအုပ်စုလယ်ယာမြေစီမံခန့်ခွဲမှုအဖွဲ့၏ တင်ပြချက်အပေါ်

၂၀၁၇
ဦးစောမင်းဦး ပါ ၃
နှင့်
ပြည်ထောင်စုသမ္မတ
မြန်မာနိုင်ငံတော် ပါ ၂

အစည်းအဝေးအမှတ်စဉ် ၃/၂၀၁၆ ဖြင့် ဆွေးနွေးပြီး ဆုံးဖြတ်ချက်အပိုဒ်
၇ ဖြင့် လျှောက်ထားသူတို့အပေါ် လယ်ယာမြေဥပဒေပုဒ်မ ၁၉ အရ
အမိန့်ချမှတ်ကြောင်း အကြောင်းကြားစာ သက်သေခံ- ဂ ဖြင့် အကြောင်း
ကြားခဲ့ခြင်းဖြစ်ရာ ယင်းသို့ချမှတ်သောအမိန့်မှာ လယ်ယာမြေဥပဒေ၊
နည်းဥပဒေများနှင့် အညီချမှတ်သော အမိန့်မဟုတ်ကြောင်း ပေါ်ပေါက်
သည်။

မည်သည့်လယ်ယာမြေလုပ်ပိုင်ခွင့်ရရှိသူမဆိုပုဒ်မ ၁၉
အရ ချမှတ်သောအမိန့်ကိုဖြစ်စေ၊ ဤဥပဒေအရ လယ်ယာမြေ လုပ်ကိုင်
ခွင့်အငြင်းပွားမှုတွင် ချမှတ်သောအမိန့် သို့မဟုတ် ဆုံးဖြတ်ချက်ကိုဖြစ်စေ၊
လိုက်နာရန် ပျက်ကွက်လျှင် လယ်ယာမြေဥပဒေပုဒ်မ ၃၅ အရ ပြစ်မှု
ထင်ရှားစီရင်ခြင်းခံရမည်ဖြစ်သည်။

လယ်ယာမြေဥပဒေပုဒ်မ ၂၀ တွင် ယင်းဥပဒေပုဒ်မ ၁၉
အရချမှတ်သည့် အမိန့်ကိုလိုက်နာခြင်းမရှိလျှင် လိုက်နာခြင်းမရှိသည့်
လယ်ယာမြေလုပ်ပိုင်ခွင့်ရရှိသူကို ယင်းအမိန့်ပါ သတ်မှတ်ရက်ကျော်လွန်
ပါက ဝန်ကြီးဌာနက ဤကိစ္စအတွက်ခန့်အပ်သည့် လယ်ယာမြေစီမံခန့်ခွဲရေး
အဖွဲ့မှ တရားရုံးသို့ ဦးတိုက်လျှောက်ထားတရားစွဲဆိုနိုင်ကြောင်း ပြဋ္ဌာန်း
ထားသည်ဖြစ်ရာ ပုဒ်မ ၁၉ အရ ချမှတ်သောအမိန့်ကို လိုက်နာရန်
ပျက်ကွက်သော လယ်ယာမြေလုပ်ပိုင်ခွင့်ရသူကို ပုဒ်မ ၃၅ အရ အရေးယူ
နိုင်မည်ဖြစ်ပြီး အငြင်းပွားချောင်းမြေနုကို လုပ်ပိုင်ခွင့်မရရှိသေးသော
လျှောက်ထားသူတို့အား လယ်ယာမြေ ဥပဒေပုဒ်မ ၃၅ အရ အရေးယူနိုင်
မည်မဟုတ်ပေ။

ဤအခြေအနေတွင် လယ်ယာမြေဥပဒေပုဒ်မ ၁၉ အရ ဆုံးဖြတ်သောအမိန့်အတိုင်း ၁၉-၁-၂၀၁၆ နေ့ နောက်ဆုံးထား၍ လျှောက်ထားသူတို့က ဒဏ်ကြေးငွေ ၁၀၀၀၀/ ကျပ်စီပေးဆောင်ခြင်း မရှိသောကြောင့် အရေးယူရန်စွဲဆိုမှုတွင် မူလရုံးက လျှောက်ထား သူတို့အပေါ် လယ်ယာမြေဥပဒေပုဒ်မ ၃၅ အရ စွဲချက်တင်ဖြေရှင်း စေသည့်အမိန့်အပေါ် အထက်တရားရုံးအဆင့်ဆင့်က အတည်ပြုခြင်းသည် မှန်ကန်သည်ဟု ဆိုနိုင်မည်မဟုတ်ပေ။ ဥပဒေပြဋ္ဌာန်းချက်ကို စေ့ငုံစွာ သုံးသပ်ခြင်းမပြုဘဲ လျှောက်ထားသူတို့အပေါ် စွဲချက်တင်ခြင်းမှာ ဥပဒေအရလည်းကောင်း၊ အကြောင်းချင်းရာအရလည်းကောင်း မှားယွင်း နေ၍ ပြင်ဆင်မှုရုံးက ဝင်ရောက်စွက်ဖက်ရပေမည်။

၂၀၁၇
 ဦးစောမင်းဦး ပါ ၃
 နှင့်
 ပြည်ထောင်စုသမ္မတ
 မြန်မာနိုင်ငံတော် ပါ ၂

ထို့ကြောင့် ဤပြင်ဆင်မှုကိုခွင့်ပြုသည်။ လျှောက်ထားသူ တို့အပေါ် လယ်ယာမြေဥပဒေပုဒ်မ ၃၅ အရ စွဲချက်တင်သော ရေနံချောင်း မြို့နယ်တရားရုံး၏အမိန့်နှင့် ယင်းအမိန့်အား အတည်ပြုသည့် မကွေး ခရိုင်တရားရုံးနှင့် မကွေးတိုင်းဒေသကြီး တရားလွှတ်တော်တို့၏ အမိန့်များ ကိုပယ်ဖျက်ပြီး လျှောက်ထားသူတို့အား စွဲချက်မတင်မီပြန်လွှတ်ထားရန် ပြင်ဆင်အမိန့်ချမှတ်သည်။